



Malcolm Webb, stjóri í UK Oil and Gas heitir á myndugleikarnar at lækka skattin á oljuvinnuna. Hann heitir eisini á sínar limir um at vera við til at lækka kostnaðarstöðið.

Bretska oljuvinnan á avgerandi vegamóti

Deil:



Jan Müller

17.01.2015 - 14:01

Oljan.fo

Bretska oljuvinnan á avgerandi vegamótiLági oljuprísurin er vorðin ein hóttan móti sjálvari oljuframleiðsluni í øllum Norðsjónum. Bretskur oljuídnaðarstjóri heitir á myndugleikar at lækka oljuskattin munandi, skal ídnaðinum verða liv lagað. Eisini heitir hann á vinnuna um at minka um kostnaðarstöðið.

Tann sannroynd, at oljuprísurin er lækkaður við nærum 60% innan stutta tíð, hevur skakað bretska oljuídnaðin so mikið, at tað nú av álvara verður rópt varskó. Oljuprísurin, sum

leingi var oman fyri 100 dollarar tunnuna, er eftir ongari tíð lækkaður til knappar 50 dollarar tunnuna. Tað hevur fullkomiliga tikið altjóða oljuvinnuna á bóli, um somu tíð, sum henda gongdin er komin sera væl við hjá mongum londum, hvørs búskapur eru nógv heftir at olju- og gassi.

Hyggja vit so eftir gongdini í grannalagnum, her fyrst og fremst í Bretlandi og Noregi, so hevur lági oljuprísurin longu fingið álvarsligar avleiðingar, tó at hetta enn ikki er farið at merkjast fult út.

Uppsagnir eru á breddanum í altjóða oljublødum. Seinast hevur bretska BP sagt frá, at tað fer at siga upp 300 fólkum í Norðsjónum. Heimsins størsta veitingarfelag innan oljuvinnuna, Schlumberger, hevur boðað frá, at tað umhugsar at minka um starvsfólkatalið við 9000 osfr.

Noreg er av heimsins ríkastu londum og hevur megnað at menna eina oljuvinnu betri enn nakað annað land. Men eisini her fær lækkandi oljuprísurin avleiðingar. Inntøkurnar til landið minka sjálvandi men tað, sum er eins avbjóðandi, er, at hetta hevur við sær avleiðingar fyri veitingarídnaðin, sum telur fleiri hundraðtúsund fólk. Eisini nógvar hundraðtals feroyingar.

Oljufeløgini eru nógv meira varin at gera íløgur í nýggja leiting við so lágum oljuprísi, og fleiri av ætlaðu útbyggingunum verða steðgaðar fyríbils. Tað lønar seg rætt og slætt ikki at seta pengar í tær. Men enn verri er, at fleiri av verandi framleiðslum eru um at koma í vanda, tí framleiðslan er als ikki lønandi longur við verandi oljuprísi.

Sostatt ber til at siga, at tað eru nógvir taparar í oljuhvørvinum, tá hugsað verður um inntøkur frá olju- og gassframleiðslu. Landið missir inntøkur, oljufeløgini missa pengar, og oljuídnaðurin er hart kroystur. Hann noyðist at repa segluni og ein avleiðing, sum oljufeløgnum kortini dáma væl, verður, at tænastrnar, sum vinnan letur oljufeløgnum, verða nógv bíligari.

Í Bretlandi er stóðan hættislig. Risastóri oljuídnaðurin rópar av álvara varskó. Tosað verður um, at lækkar oljuprísurin enn meira, so er tað als ikki lønandi longur at framleiða olju og gass í Norðsjónum.

Tað hevur fingið stjóran í stóra bretska oljuvinnufelagnum UK Oil and Gas, Malcolm Webb, at fara út alment og í fyrstu atløgu at heita á síni limafeløg um at rationalisera og effektivisera tænastrnar og gera tær bíligari. Harnæst heitir hann eisini á myndugleikarnar um at skerja skattin hjá oljuvinnuni. Eitt skattastøði, sum ílótuni er millum 60 og 80%, livir als ikki upp til verandi støðu í oljuvinnuni. Skal oljuvinnuni vera lív lagað má skatturin lækka nógv sigur hann.

Seinastu tíðindini vilja vera við, at inntøkurnar hjá stóru oljufeløgnum, teirra millum BP, Shell og Total eru minkaðar í meðal við 24% orsakað av tí lága oljuprísinum. Og fleiri av teimum smærri oljufeløgnum hava sum er ilt við at klára seg. Ein framhaldandi lækking í oljuprísinum kann merkja, at mong smá og meðalstór oljufeløg fara av knóranum ella verða uppkeypt av størri feløgum.

Samanumtikið er stöðan í Norðsjónum tann, at stórir partur av vinnuni hevur trupulleikar, nú oljuprísurin er niðanfyri 50 dollarar tunnuna. Fleiri av oljufeltunum mugu hava 60 dollarar fyri tunnuna fyri at verða lønandi.

Nú kundi verið spurt, hvussu oljuprísurin ávirkar føroyska oljuvinnu. Tað er greitt, at hann eisini er ein stór avbjóðing fyri frálandsskipini og fyri mongu føroyingarnar, sum arbeiða í serstakliga norsku oljuvinnuni. Enn er tó ov tíðliga at siga, hvør avleiðingin verður. Hetta veldst sjálvandi eisini um, hvar oljuprísurin endar. Tekin hava seinastu dagarnar verið um eina líttla hækking í prísinum, men tað eru fleiri eygleiðarar, sum halda, at hann kortini fer at lækka enn meira. Og hendir tað, at hann fer enn longur niður til bæði 40, 30 og enntá 20 dollarar, so er greitt, at eisini føroyskar fyrirkur, sum arbeiða í hesi vinnu, fara at merkja sviðan. Men enn eru eygleiðarar sera ymiskir á máli um, hvussu prislegan fer at laga seg komandi tíðina. Vit frætta tó, at sannlíkindini fyri, at eitt nú OPEC lond fara at minka um framleiðsluna fyri á tann hátt at fáa prísinn upp, er lítil og eingin.

Spurningurin um, hvør hevur ábyrgdina av, at prísurin lækkar so nógv, verður eisini svaraður sera ymiskt. Lægri búskaparvøkstur og minni eftirspurningur í Europa og Asia er ein partur av svarinum. Ein annar er ovurstór framleiðsla eitt nú í Miðeystri og USA. Uppaftur onnur vilja vera við, at talan er um eitt stríð millum Saudi Arabia og USA. Onnur halda talan er um avtalað spæl millum hesi bæði londini, so tann lági oljuprísurin kann raka meint hjá mótstøðulondum so sum Iran, Venezuela og Russlandi.

So seint sum í dag ávaraði ein serfrøðingur hjá kendari fíggingarfyrirkøku móti at trýsta russiska forsetan Putin enn meira upp í ein krók við lágum olju- og gassprísnum, tí vandi er fyri, at hann fer í opið stríð við Vesturheimin við í fyrstu atløgu at hertaka baltisku londini.

So spurningurin um lága oljuprísinn kann eisini vera geopolitiskur.